



शराब और प्रतिबंधित गोलियों समेत दो गिरफ्तार

संबल सहयोगी, जगराओं : थाना सदर की पुलिस ने एक व्यक्ति को गिरफ्तार करके उससे 71 बोतल अवैध शराब बरामद की है। एएसआइ जान मसीह ने बताया कि वह पार्टी समेत चेकिंग के दौरान बस स्टैंड चौकीमान में मौजूद थे। वहां पर सूचना मिली कि गुरमिंदर सिंह और मनप्रीत सिंह एक्टिवा पर भारी मात्रा में अवैध शराब लेकर बोरी में रखकर गांव कुलार सड़क को सफ़ाई करने के लिए जा रहे हैं। इस सूचना पर पुलिस ने टी-प्वाइंट पबिया गांव कुलार नजदीक धर्मशाला पर नाकाबंदी करके गुरमिंदर सिंह निवासी सिधवां खुर्द को काबू करके उसके पास से अवैध शराब बरामद की। उसका दूसरा साथी मनप्रीत सिंह निवासी

गांव सोहिया पुलिस पार्टी को देख कर स्कूटी से छलांग मारकर भागने में सफल हो गया।

सीआइए स्टाफ के एएसआइ रणधीर सिंह ने बताया कि वह पुलिस पार्टी के साथ चेकिंग दौरान गांव झोरडां में मौजूद थे। वहां पर सूचना मिली की हरी सिंह निवासी गांव झोरडां नशीली प्रतिबंधित गोलियां बेचने का धंधा करता है। वह आज लक्खा रोड पर नशीली गोलियां साथ लेकर किसी ग्राहक का इंतजार कर रहा है। इस सूचना पर पुलिस पार्टी द्वारा छापेमारी करके हरि सिंह को 350 नशीली प्रतिबंधित गोलियों समेत गिरफ्तार करके उसके खिलाफ थाना हटूर में एनडीपीएस एक्ट के अधीन मुकदमा दर्ज किया गया है।